



**ព្រះរាជាណាចក្រកម្ពុជា**

**រាជរដ្ឋាភិបាលកម្ពុជា**

**លេខ: ១០៧ រកត/រកម បក**

**ជាតិ សាសនា ព្រះមហាក្សត្រ**



**អនុក្រឹត្យ**

**ស្តីពី**

**ការរៀបចំ និងការប្រព្រឹត្តទៅ**

**របស់អាជ្ញាធរជាតិប្រយុទ្ធនឹងជំងឺអេដស៍**

\*\*\*\*\*

**រាជរដ្ឋាភិបាល**

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៧០៤/១២៤ ចុះថ្ងៃទី ១៥ ខែ កក្កដា ឆ្នាំ ២០០៤ ស្តីពីការតែងតាំងរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ដែលប្រកាសឱ្យប្រើច្បាប់ស្តីពី ការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០៧០២/០១៥ ចុះថ្ងៃទី ២៩ ខែ កក្កដា ឆ្នាំ ២០០២ ដែលប្រកាសឱ្យប្រើច្បាប់ ស្តីពីការបង្ការ និងការប្រយុទ្ធនឹងការរីករាលដាលមេរោគអេដស៍/ជំងឺអេដស៍
- បានឃើញអនុក្រឹត្យលេខ ២០ អនក្រ.បក ចុះថ្ងៃទី ៣០ ខែ មេសា ឆ្នាំ ១៩៩៦ ស្តីពីការរៀបចំ និងការប្រព្រឹត្តទៅរបស់ក្រសួង និងរដ្ឋលេខាធិការដ្ឋាន
- បានឃើញអនុក្រឹត្យលេខ ៣០ អនក្រ.បក ចុះថ្ងៃទី ៣០ ខែ ឧសភា ឆ្នាំ ២០០០ ស្តីពីការរៀបចំ និងការប្រព្រឹត្តទៅរបស់អាជ្ញាធរជាតិប្រយុទ្ធនឹងជំងឺអេដស៍
- បានទទួលការឯកភាពពីគណៈរដ្ឋមន្ត្រីក្នុងសម័យប្រជុំពេញអង្គ នាថ្ងៃទី ០៦ ខែ តុលា ឆ្នាំ ២០០៦

**សម្រេច**

**ជំពូកទី ១**

**បទប្បញ្ញត្តិទូទៅ**

**មាត្រា ១.-**

អនុក្រឹត្យនេះ កំណត់ការរៀបចំ បេសកកម្ម សមាសភាព រចនាសម្ព័ន្ធ និងមុខងារនៃបណ្តាអង្គភាពនានា របស់អាជ្ញាធរជាតិប្រយុទ្ធនឹងជំងឺអេដស៍ ដែលសរសេរអក្សរកាត់ថា (អ.ជ.ប.ជ.អ.) ។

**ជំពូកទី ២**

**បេសកកម្ម សមាសភាព រចនាសម្ព័ន្ធ និងការប្រព្រឹត្តទៅរបស់ អ.ជ.ប.ជ.អ.**

**មាត្រា ២.-**

អាជ្ញាធរជាតិប្រយុទ្ធនឹងជំងឺអេដស៍ ជាស្ថាប័នជាតិមានលក្ខណៈជាពហុវិស័យ ដែលមានបេសកកម្ម ដឹកនាំ និង អនុវត្តការងារ បង្ការ និងការប្រយុទ្ធចប់ស្កាត់ ការរីករាលដាលមេរោគអេដស៍/ជំងឺអេដស៍ នៅក្នុងព្រះរាជាណាចក្រកម្ពុជា ក្រោមការទទួលខុសត្រូវរបស់រាជរដ្ឋាភិបាល ។

**មាត្រា ៣.-**

អាជ្ញាធរជាតិប្រយុទ្ធនឹងជំងឺអេដស៍មានសមាសភាពដូចតទៅ ៖

- ១- នាយករដ្ឋមន្ត្រី ឬសមាជិករាជរដ្ឋាភិបាល ០១ រូប ប្រធាន
  - ២- ឥស្សរជនជាន់ខ្ពស់ ០១ រូប ឬ ច្រើនរូប អនុប្រធាន
  - ៣- រដ្ឋលេខាធិការ ទីស្តីការគណៈរដ្ឋមន្ត្រី ០១ រូប សមាជិក
  - ៤- រដ្ឋលេខាធិការ ០១ រូប នៃក្រសួងនានា សមាជិក
  - ៥- អនុរដ្ឋលេខាធិការ ០១រូប នៃរដ្ឋលេខាធិការដ្ឋាន សមាជិក
  - ៦- អនុប្រធានទី១ សមាគមជាតិកាកបាទក្រហមកម្ពុជា សមាជិក
  - ៧- អភិបាលរងរាជធានីភ្នំពេញ ០១រូប សមាជិក
  - ៨- អភិបាល ឬអភិបាលរងខេត្ត ក្រុង ០១ រូបគ្រប់ខេត្ត ក្រុង សមាជិក
- សមាសភាពនៃ អ.ជ.ប.ជ.អ. ត្រូវកំណត់ដោយ សេចក្តីសម្រេចរបស់រាជរដ្ឋាភិបាល ។

**មាត្រា ៤.-**

អាជ្ញាធរជាតិប្រយុទ្ធនឹងជំងឺអេដស៍ មានមុខងារ និងភារកិច្ច ដូចតទៅ ៖

- លើកគោលនយោបាយជាតិប្រយុទ្ធនឹងជំងឺអេដស៍ ជូនរាជរដ្ឋាភិបាល ពិនិត្យ និងសម្រេច
- លើកផែនការយុទ្ធសាស្ត្រ សម្រាប់អនុវត្តគោលនយោបាយជាតិជូនរាជរដ្ឋាភិបាល ពិនិត្យ និងសម្រេច
- លើកយោបល់ជូនរាជរដ្ឋាភិបាល អំពីបញ្ហាទាំងឡាយណា ដែលទាក់ទងនឹងស្ថានភាពជំងឺអេដស៍
- សម្របសម្រួល និងដឹកនាំអនុវត្តច្បាប់ស្តីពីការបង្ការនិងការប្រយុទ្ធទប់ស្កាត់ ការរីករាលដាលមេរោគអេដស៍/ជំងឺអេដស៍
- សម្របសម្រួល ណែនាំ និងបង្កលក្ខណៈ អនុវត្តកម្មវិធីប្រយុទ្ធនឹងជំងឺអេដស៍ នៅតាមក្រសួងស្ថាប័ន ពាក់ព័ន្ធនានា អង្គការអន្តរជាតិ អង្គការមិនមែនរដ្ឋាភិបាល និងក្រុមហ៊ុនឯកជន ឱ្យមាននិរន្តរភាព
- ផ្សព្វផ្សាយច្បាប់ស្តីពីការបង្ការនិងការប្រយុទ្ធទប់ស្កាត់ការរីករាលដាលមេរោគអេដស៍/ជំងឺអេដស៍
- ស្វែងរកជំនួយពីគ្រប់មជ្ឈដ្ឋានជាតិ និងអន្តរជាតិ ដើម្បីគាំទ្រការអនុវត្តផែនការជាតិប្រយុទ្ធនឹងជំងឺអេដស៍
- ផ្លាស់ប្តូរបច្ចេកទេស និងបទពិសោធន៍ជាមួយប្រទេសទាំងឡាយ ដែលមានបញ្ហាអេដស៍
- ទ្រទ្រង់ សម្របសម្រួល និងសហការធ្វើការងារស្រាវជ្រាវអេពីដេមីសាស្ត្រ និងស្រាវជ្រាវផលប៉ះពាល់ផ្នែកសេដ្ឋកិច្ច សង្គម
- ផ្តល់យោបល់ ណែនាំស្តីពីវិធានការ ដែលមានចែងក្នុងច្បាប់ស្តីពីការបង្ការនិងការប្រយុទ្ធទប់ស្កាត់ការរីករាលដាលមេរោគអេដស៍/ជំងឺអេដស៍ ដល់មន្ទីរពិសោធន៍ មន្ទីរពេទ្យនិងកន្លែងថែទាំព្យាបាលអ្នកផ្តុកមេរោគអេដស៍/អ្នកជំងឺអេដស៍
- ពិនិត្យអនុម័តលើគម្រោងកម្មវិធីអប់រំ ដែលត្រូវធ្វើការផ្សព្វផ្សាយនៅតាម ក្រសួង ស្ថាប័ន សាលារៀន តាមវិទ្យុ ទូរទស្សន៍ កាសែត ទស្សនាវដ្តី និងលើកម្មវិធីអប់រំដោយផ្ទាល់
- ទទួលខុសត្រូវរៀបចំច្បាប់ និងចេញលិខិតបទដ្ឋានទាំងឡាយ ស្តីពីការត្រួតពិនិត្យ និងការអនុវត្តបទប្បញ្ញត្តិផ្សេងៗ ដែលទាក់ទងនឹងជំងឺអេដស៍ ដោយសង្កត់ធ្ងន់លើវិស័យសិទ្ធិមនុស្ស
- អនុវត្តភារកិច្ចផ្សេងៗទៀត ដែលរាជរដ្ឋាភិបាលប្រគល់ជូន ។

**មាត្រា ៥.-**

ប្រធាន អ.ជ.ប.ជ.អ. មានភារកិច្ចដូចតទៅ ៖

- សម្របសម្រួលជាពហុវិស័យ ដើម្បីឱ្យសមស្របនឹងការវិវត្តនៃការរីករាលដាលនៃមេរោគអេដស៍/ជំងឺអេដស៍
- ដឹកនាំគ្រប់គ្រងនិងចាត់ចែងការងារទូទៅ នៃ អ.ជ.ប.ជ.អ.

- ដឹកនាំកិច្ចប្រជុំពិភាក្សាអពញ្ញអង្គនៃ អ.ជ.ប.ជ.អ. ។ ក្នុងករណីប្រធានអវត្តមាន ប្រធានអាច ផ្ទេរសិទ្ធិជូនអនុប្រធាន ដើម្បីដឹកនាំកិច្ចប្រជុំពិភាក្សា នេះជំនួស
- ស្នើ និងដំឡើងថ្នាក់ ឬប៉ាន់នូវសក្តិដល់បុគ្គលិកនៃ អ.ជ.ប.ជ.អ. និងដាក់វិន័យទៅតាមបទ បញ្ជាផ្ទៃក្នុងរបស់ អ.ជ.ប.ជ.អ. និងច្បាប់សហគមន៍ក្នុងមន្ត្រីរាជការស៊ីវិល នៃព្រះរាជាណា- ចក្រកម្ពុជា សំដៅលើកម្ពស់ប្រសិទ្ធភាព សមត្ថភាព និងការស្មោះត្រង់ ក្នុងការធ្វើការងារឱ្យបាន កម្រិតខ្ពស់
- ធ្វើរបាយការណ៍បូកសរុប រាល់សកម្មភាពការងាររបស់ អ.ជ.ប.ជ.អ. ជូនប្រមុខរាជរដ្ឋាភិបាល
- អនុវត្តភារកិច្ចផ្សេងៗទៀត ដែលរាជរដ្ឋាភិបាលប្រគល់ជូន ។

អាជ្ញាធរជាតិប្រយុទ្ធនឹងជំងឺអេដស៍ មានទីប្រឹក្សាមួយចំនួន ដើម្បីជួយការងារ ។

អនុប្រធាន និងទីប្រឹក្សាអាជ្ញាធរជាតិប្រយុទ្ធនឹងជំងឺអេដស៍ ត្រូវតែងតាំងដោយព្រះរាជក្រឹត្យ ហើយ បំពេញភារកិច្ច តាមភារកិច្ចដែលប្រធានប្រគល់ជូន ។

**មាត្រា ៦.-**

អ.ជ.ប.ជ.អ. ត្រូវបើកសម័យប្រជុំពេញអង្គរបស់ខ្លួនយ៉ាងតិចពីរ (២) ដងក្នុងមួយឆ្នាំ ក្រោម អធិបតីភាព របស់ប្រធាន ។ ក្នុងករណីប្រធានអវត្តមាន អនុប្រធានមួយរូប ត្រូវដឹកនាំសម័យប្រជុំជំនួស ។ តាមការ ចាំបាច់ប្រធាន អាចអញ្ជើញតំណាងសហគមន៍ អ្នកផ្តល់ជំនួយចូលរួមប្រជុំជាអ្នកសង្កេតការណ៍ ។

**មាត្រា ៧.-**

ក្នុងការបំពេញបេសកកម្ម អ.ជ.ប.ជ.អ. មានសិទ្ធិចេញបទដ្ឋានផ្សេងៗ ក្នុងវិស័យប្រយុទ្ធនឹងជំងឺអេដស៍ ដែលមានលក្ខណៈជាវិធានទូទៅក្តី ជាបុគ្គលក្តី ដែលអាជ្ញាធរគ្រប់ជាន់ថ្នាក់ ត្រូវយកទៅអនុវត្តឱ្យមានប្រសិទ្ធភាព ។

**មាត្រា ៨.-**

អ.ជ.ប.ជ.អ. មានសិទ្ធិប្រើប្រាស់ត្រាផ្ទាល់របស់ខ្លួន ។

**មាត្រា ៩.-**

អ.ជ.ប.ជ.អ. មានរចនាសម្ព័ន្ធដូចតទៅ ៖

- ខុទ្ទកាល័យប្រធាន អ.ជ.ប.ជ.អ.
- អគ្គលេខាធិការដ្ឋាន
- គណៈកម្មាធិការប្រយុទ្ធនឹងជំងឺអេដស៍ ក្រសួង ស្ថាប័ន
- គណៈកម្មាធិការប្រយុទ្ធនឹងជំងឺអេដស៍ ខេត្ត ក្រុង
- គណៈកម្មាធិការប្រយុទ្ធនឹងជំងឺអេដស៍ ស្រុក ខណ្ឌ

- គណៈកម្មាធិការប្រយុទ្ធនឹងជំងឺអេដស៍ ឃុំ សង្កាត់ ។
- អង្គការលេខរបស់ អ.ជ.ប.ជ.អ. ជាឧបសម្ព័ន្ធរបស់អនុក្រឹត្យនេះ ។

**ជំពូកទី ៣**

**ខុទ្ទកាល័យប្រធាន អ.ជ.ប.ជ.អ.**

**មាត្រា ១០.-**

ខុទ្ទកាល័យប្រធាន អ.ជ.ប.ជ.អ. ទទួលបន្ទុកបេសកកម្ម និងបំពេញភារកិច្ចទាំងឡាយ ដែលបានកំណត់តាមបញ្ញត្តិនៃអនុក្រឹត្យលេខ ២០ អនក្រ.បក ចុះថ្ងៃទី ៣០ ខែ មេសា ឆ្នាំ ១៩៩៦ ស្តីពីការរៀបចំ និងការប្រព្រឹត្តទៅរបស់ ក្រសួង និងរដ្ឋលេខាធិការដ្ឋាន ។

**ជំពូកទី ៤**

**អគ្គលេខាធិការដ្ឋាន**

**មាត្រា ១១.-**

អគ្គលេខាធិការដ្ឋាន ជាសេនាធិការឱ្យអាជ្ញាធរជាតិប្រយុទ្ធនឹងជំងឺអេដស៍ ដែលត្រូវដឹកនាំដោយអគ្គលេខាធិការមួយរូប អមដោយអគ្គលេខាធិការរងមួយចំនួន ជាជំនួយការ ។ អគ្គលេខាធិការ ត្រូវតែងតាំងដោយព្រះរាជក្រឹត្យ ហើយអគ្គលេខាធិការរង ត្រូវតែងតាំងដោយអនុក្រឹត្យ ។

អគ្គលេខាធិការដ្ឋានមានរចនាសម្ព័ន្ធដូចតទៅ ៖

- នាយកដ្ឋាន រដ្ឋបាល និងហិរញ្ញវត្ថុ
- នាយកដ្ឋាន បង្ការ ថែទាំ និងគាំទ្រ
- នាយកដ្ឋាន ទាក់ទង និងចលនាប្រកបធនធាន
- នាយកដ្ឋាន ផែនការ ត្រួតពិនិត្យវាយតម្លៃ និងស្រាវជ្រាវ

អ.ជ.ប.ជ.អ. មានបុគ្គលិកជាមន្ត្រីរាជការ ក្នុងក្របខ័ណ្ឌមុខងារសាធារណៈ និងមន្ត្រីជាប់កិច្ចសន្យាតាមការចាំបាច់ ។

**មាត្រា ១២.-**

អគ្គលេខាធិការមានតួនាទី និងភារកិច្ចដូចតទៅ ៖

- ទទួលបន្ទុកចាត់ចែង គ្រប់គ្រងការងាររបស់អគ្គលេខាធិការដ្ឋាន
- រៀបចំកម្មវិធីការងារ របៀបវារៈ និងឯកសារផ្សេងៗសម្រាប់គ្រប់អង្គប្រជុំ
- រៀបចំធ្វើកំណត់ហេតុ សេចក្តីជូនដំណឹងពីកិច្ចប្រជុំ ដើម្បីដាក់ជូនប្រធានពិនិត្យ និងសម្រេច
- រៀបចំរបាយការណ៍ប្រចាំខែ ប្រចាំត្រីមាស ប្រចាំឆមាស និងប្រចាំឆ្នាំ

រៀបចំគម្រោងថវិកា និងចំណូល-ចំណាយ

រៀបចំប្រកាសព័ត៌មាន

សម្របសម្រួលការងារប្រចាំថ្ងៃ របស់អគ្គលេខាធិការដ្ឋាន

បំពេញភារកិច្ចផ្សេងៗទៀត ដែលប្រធាន អ.ជ.ប.ជ.អ. ប្រគល់ជូន ។

លេខាធិការរងនីមួយៗ បំពេញភារកិច្ចតាមភារកិច្ច ដែលអគ្គលេខាធិការប្រគល់ជូន ។

បកដ្ឋាន រដ្ឋបាល និងហិរញ្ញវត្ថុ មានភារកិច្ចដូចតទៅ ៖

គ្រប់គ្រង និងចរចារបកសារផ្សេងៗ

ធានាប្រសិទ្ធភាព សុវត្ថិភាពរដ្ឋបាល

បង្កើត ចែកចាយព្រឹត្តិបត្រព័ត៌មាន

រៀបចំរាល់កិច្ចប្រជុំ លិខិតបេសកកម្ម លិខិតអញ្ជើញ និង លិខិតនានា

គ្រប់គ្រងបុគ្គលិក មន្ត្រីរាជការ

គ្រប់គ្រងឃ្លានយន្ត និងឃ្លានដ្ឋានរបស់រដ្ឋ

រៀបចំឧបករណ៍សម្រាប់ការងារគណនេយ្យ និងហិរញ្ញវត្ថុ

គ្រប់គ្រងថវិកា ហិរញ្ញវត្ថុ ដែលទទួលបានពីថវិកាជាតិ ពីសហគមន៍អ្នកផ្តល់ជំនួយ និងពីប្រភពផ្សេងៗទៀត

សម្របសម្រួលជំពូកថវិកា លើកគម្រោងចំណូល-ចំណាយ

ផ្គត់ផ្គង់ និងគ្រប់គ្រងសម្ភារៈបរិក្ខារ

គ្រប់គ្រងលទ្ធកម្មសាធារណៈ

ធ្វើរបាយការណ៍កិច្ចប្រជុំនានា និងរបាយការណ៍ហិរញ្ញវត្ថុប្រចាំខែ ប្រចាំត្រីមាស ប្រចាំឆមាស និងប្រចាំឆ្នាំ

បំពេញភារកិច្ចផ្សេងៗទៀត ដែលអគ្គលេខាធិការ អ.ជ.ប.ជ.អ. ប្រគល់ជូន ។

បកដ្ឋាន បង្ការ ថែទាំ និងគាំទ្រ មានភារកិច្ច ដូចតទៅ ៖

ទាក់ទង និងសហការជាមួយភាគីពាក់ព័ន្ធគ្រប់ជាន់ថ្នាក់ ដើម្បីត្រួតពិនិត្យប្រសិទ្ធភាពនៃការ

គ្រប់គ្រង និងជំនាញបច្ចេកទេស ដែលទាក់ទងទៅនឹងសេវាកម្ម បង្ការ ថែទាំ និងគាំទ្រ

អភិវឌ្ឍ និងរក្សាសម្ភារៈឧបទេស សម្ភារៈហ្វឹកហ្វឺននៅថ្នាក់ជាតិ និងអន្តរជាតិ

ធ្វើផែនការសម្រាប់ហ្វឹកហ្វឺន ដល់បណ្តាញដែលធ្វើការងារអជ្ជសាស្ត្រជាតិ

- សម្របសម្រួល ជាមួយផ្នែកពាក់ព័ន្ធ ដើម្បីកំណត់ស្តង់ដារ និងអភិវឌ្ឍសម្ភារៈសម្រាប់ហ្វឹកហ្វឺន
- សម្របសម្រួលការបង្កើនសមត្ថភាព ដល់អ្នកធ្វើការងារអេដស៍ទាំងអស់
- ត្រួតពិនិត្យ និងវាយតម្លៃប្រសិទ្ធភាព នៃសកម្មភាពហ្វឹកហ្វឺន
- ធ្វើរបាយការណ៍ប្រចាំខែ ប្រចាំត្រីមាស ប្រចាំឆមាស និង ប្រចាំឆ្នាំ
- បំពេញភារកិច្ចផ្សេងៗទៀត ដែលអគ្គលេខាធិការ អ.ជ.ប.ជ.អ. ប្រគល់ជូន។

**មាត្រា ១៥.**

នាយកដ្ឋាន ទាក់ទង និងចលនាប្រភពធនធាន មានភារកិច្ចដូចតទៅ ៖

- ទាក់ទងជាមួយដៃគូនានា ដើម្បីផ្សព្វផ្សាយព័ត៌មាន សមស្របសម្រាប់អប់រំឱ្យមានការ ផ្លាស់ប្តូរ ការប្រព្រឹត្តិដែលប្រឈមមុខនឹងគ្រោះថ្នាក់ នៃការឆ្លងមេរោគអេដស៍
- ផ្សព្វផ្សាយ ទាក់ទងឱ្យមានសេវាបង្ការ ថែទាំ និងគាំទ្រ ចំពោះអ្នករងគ្រោះដោយសារមេរោគ អេដស៍/ជំងឺអេដស៍
- ប្រមូលព័ត៌មានអំពីសកម្មភាពផ្សព្វផ្សាយ របស់ដៃគូទាំងឡាយ សម្រាប់បង្កើតគោលការណ៍ ណែនាំ និងយុទ្ធសាស្ត្រ នៃសកម្មភាពផ្សព្វផ្សាយ និងចងក្រងឯកសារសម្រាប់ចែករំលែកផ្សព្វផ្សាយ
- អភិវឌ្ឍយុទ្ធសាស្ត្រផ្សព្វផ្សាយ និងទាក់ទងដើម្បីប្រយុទ្ធនឹងការរាលដាលមេរោគអេដស៍/ជំងឺ អេដស៍
- រៀបចំសន្និសីទអំពីមេរោគអេដស៍/ជំងឺអេដស៍ សម្របសម្រួល និងចូលរួមរៀបចំព្រឹត្តិការណ៍ ជាអាទិ៍ ក្នុងពិធីអុជភ្លើងទៀន លើកិរិញ្ញាណក្ខ័ន្ធ ទិវាអេដស៍អន្តរជាតិ ពិធីបុណ្យអុំទូក អកអំបុក និងសំពះព្រះវិខ
- បង្កើត ត្រួតពិនិត្យ រាល់សារអប់រំទាំងអស់ ទាក់ទងទៅនឹងមេរោគអេដស៍/ជំងឺអេដស៍ មុននឹង ផ្សព្វផ្សាយ ដល់សាធារណជន
- សម្របសម្រួល និងស្វែងរកធនធានពីប្រភពផ្សេងៗ
- រៀបចំ និងសម្របសម្រួលជាមួយគ្រប់ផ្នែក និងបណ្តាញនៅតាមក្រសួង ស្ថាប័ន និងខេត្ត ក្រុង ស្រុក ខណ្ឌ ឃុំ សង្កាត់ ដើម្បីកំណត់ឱ្យបានច្បាស់លាស់ និងគុណភាព នៃធនធានសម្រាប់ធ្វើ សកម្មភាពស្របតាមផែនការយុទ្ធសាស្ត្រ និងដាក់បញ្ចូលទៅក្នុងផែនការមេ
- រៀបចំយន្តការការងារ ដើម្បីផ្សំសំរាប់ការវាងស្ទះសំបូរធនធាន និងត្រួតពិនិត្យការប្រើប្រាស់ ធនធាន
- រៀបចំ និងសម្រួលឱ្យមានការប្រជុំ ជាមួយម្ចាស់ជំនួយលើតម្រូវការធនធាន ក្នុងការប្រយុទ្ធនឹង ស្ថានភាពរីករាលដាល នៃមេរោគអេដស៍/ជំងឺអេដស៍
- ធ្វើរបាយការណ៍ប្រចាំខែ ប្រចាំត្រីមាស ប្រចាំឆមាស និងប្រចាំឆ្នាំ
- បំពេញភារកិច្ចផ្សេងៗទៀត ដែលអគ្គលេខាធិការ អ.ជ.ប.ជ.អ. ប្រគល់ជូន។

**មាត្រា ១៦.\_**

នាយកដ្ឋាន ផែនការ ត្រួតពិនិត្យវាយតម្លៃ និងស្រាវជ្រាវមានភារកិច្ចដូចតទៅ ៖

- រៀបចំ អភិវឌ្ឍគោលនយោបាយ និងយុទ្ធសាស្ត្រជាតិ ជាលក្ខណពហុវិស័យ សម្រាប់ឆ្លើយតប ទៅនឹងមេរោគអេដស៍/ជំងឺអេដស៍
- រៀបចំផែនការសកម្មភាព សម្រាប់អនុវត្តយុទ្ធសាស្ត្រជាតិ
- សម្របសម្រួលជាមួយក្រសួង ស្ថាប័ន និងខេត្ត ក្រុង ស្រុក ខណ្ឌ ឃុំ សង្កាត់ ក្នុងការធ្វើគោល នយោបាយ យុទ្ធសាស្ត្រផែនការសកម្មភាព សម្រាប់ឆ្លើយតបទៅនឹងច្បាប់ស្តីពី ការបង្ការ និង ការប្រយុទ្ធនឹងការរីករាលដាលមេរោគអេដស៍/ជំងឺអេដស៍ និងឆ្លើយតបទៅនឹងមូលដ្ឋាន ដែលមានលក្ខណសម្បត្តិខុសៗគ្នា
- ត្រួតពិនិត្យមើលទំនោរអពិជេមីសាស្ត្រនៃមេរោគអេដស៍/ជំងឺអេដស៍ ដើម្បីរៀបចំផែនការ យុទ្ធសាស្ត្រ
- ធ្វើរបាយការណ៍ប្រចាំខែ ប្រចាំត្រីមាស ប្រចាំឆមាស និងប្រចាំឆ្នាំ
- បំពេញភារកិច្ចផ្សេងៗទៀត ដែលអគ្គលេខាធិការ អ.ជ.ប.ជ.អ. ប្រគល់ជូន ។

**មាត្រា ១៧.\_**

នាយកដ្ឋាននីមួយៗ ដឹកនាំដោយប្រធានមួយរូប អមដោយអនុប្រធានមួយចំនួន តាមការចាំបាច់ ។ ប្រធាននាយកដ្ឋាននីមួយៗ ត្រូវតែងតាំងដោយអនុក្រឹត្យ ហើយអនុប្រធាននាយកដ្ឋាននីមួយៗ ត្រូវ តែងតាំង ដោយប្រកាសរបស់ប្រធាន អ.ជ.ប.ជ.អ. ។

**មាត្រា ១៨.\_**

អគ្គលេខាធិការដ្ឋាន អ.ជ.ប.ជ.អ. មាន ក្រុមប្រឹក្សាបច្ចេកទេសមួយ ជាជំនួយការ មានសមាជិក ជាមន្ត្រី ដែលចាត់តាំងដោយ ក្រសួង ស្ថាប័ន ពាក់ព័ន្ធ ដែលជាសមាជិក អ.ជ.ប.ជ.អ. ។

**មាត្រា ១៩.\_**

ក្រុមប្រឹក្សាបច្ចេកទេស នៃអគ្គលេខាធិការដ្ឋាន អ.ជ.ប.ជ.អ. ត្រូវប្រជុំយ៉ាងតិចមួយដងក្នុងមួយ ខែ ក្រោមអធិបតីភាពអគ្គលេខាធិការនៃ អ.ជ.ប.ជ.អ. ដើម្បី ៖

- រៀបចំគោលនយោបាយជាតិប្រយុទ្ធនឹងជំងឺអេដស៍ ជូន អ.ជ.ប.ជ.អ.
- រៀបចំផែនការយុទ្ធសាស្ត្រសម្រាប់អនុវត្តគោលនយោបាយជាតិប្រយុទ្ធនឹងជំងឺអេដស៍ ជូន អ.ជ.ប.ជ.អ.



- រៀបចំផែនការសកម្មភាពប្រយុទ្ធនឹងជំងឺអេដស៍
- ជួយណែនាំការអនុវត្ត គោលនយោបាយ ផែនការយុទ្ធសាស្ត្រ និងផែនការសកម្មភាពប្រយុទ្ធនឹងជំងឺអេដស៍ ដើម្បីឆ្លើយតបដោយប្រសិទ្ធភាព ទៅនឹងតម្រូវការនៃស្ថានភាពមេរោគអេដស៍ជំងឺអេដស៍
- អនុវត្តការកិច្ចផ្សេងៗទៀតដែល អ.ជ.ប.ជ.អ. ប្រគល់ជូន ។

**ជំពូកទី ៥**

**គណៈកម្មាធិការប្រយុទ្ធនឹងជំងឺអេដស៍ តាមក្រសួង ស្ថាប័ន**

**មាត្រា ២០..**

គ្រប់ក្រសួង ស្ថាប័ន ត្រូវបង្កើតគណៈកម្មាធិការប្រយុទ្ធនឹងជំងឺអេដស៍ ដឹកនាំដោយតំណាងតាមក្រសួង ស្ថាប័ន ដែលជាសមាជិកនៃ អ.ជ.ប.ជ.អ. ។

សមាសភាពគណៈកម្មាធិការប្រយុទ្ធនឹងជំងឺអេដស៍ តាមក្រសួង ស្ថាប័ន ដែលមកពីអង្គការនានា ត្រូវមានតួនាទី ចាប់ពីផ្នែកនាយកដ្ឋានឡើងទៅ ។

គណៈកម្មាធិការប្រយុទ្ធនឹងជំងឺអេដស៍ តាមក្រសួង ស្ថាប័នត្រូវបង្កើតដោយប្រកាសរបស់ក្រសួង ស្ថាប័នសាមី ។

គណៈកម្មាធិការប្រយុទ្ធនឹងជំងឺអេដស៍ តាមក្រសួង ស្ថាប័ន ត្រូវមានក្រុមការងារមួយជាជំនួយការ ។

**មាត្រា ២១..**

គណៈកម្មាធិការប្រយុទ្ធនឹងជំងឺអេដស៍ តាមក្រសួង ស្ថាប័ន មានភារកិច្ចដូចតទៅ ៖

- ធ្វើជាសេនាធិការ និងជាជំនួយការរបស់ អ.ជ.ប.ជ.អ.
- អនុវត្តនូវរាល់សេចក្តីសម្រេចរបស់ អ.ជ.ប.ជ.អ.
- រៀបចំផែនការសកម្មភាពសម្រាប់អនុវត្ត តាមក្រសួង ស្ថាប័ន
- ផ្សព្វផ្សាយ អប់រំដល់មន្ត្រីក្រសួង ស្ថាប័ន និងសហគមន៍ពាក់ព័ន្ធ
- ចូលរួមរៀបចំគម្រោងថវិកា ជាមួយ អ.ជ.ប.ជ.អ.
- ធ្វើរបាយការណ៍ប្រចាំខែ ត្រីមាស ឆមាស និងប្រចាំឆ្នាំ ធ្វើជូន អ.ជ.ប.ជ.អ. ។

**ជំពូកទី ៦**

**គណៈកម្មាធិការប្រយុទ្ធនឹងជំងឺអេដស៍ តាមខេត្ត ក្រុង**

**មាត្រា ២២.-**

គ្រប់ខេត្ត ក្រុង ត្រូវបង្កើតគណៈកម្មាធិការប្រយុទ្ធនឹងជំងឺអេដស៍ ដឹកនាំដោយអភិបាល ឬអភិបាលរងខេត្ត ក្រុង មួយរូប ដែលជាសមាជិកនៃ អ.ជ.ប.ជ.អ. ។

សមាសភាពគណៈកម្មាធិការប្រយុទ្ធនឹងជំងឺអេដស៍ តាមខេត្ត ក្រុង រួមមាន នាយកសាខាកាកបាទក្រហមកម្ពុជា ប្រធានមន្ទីរជំងឺឈាម ក្រុង និងអភិបាលគ្រប់ស្រុក ខណ្ឌ ។

គណៈកម្មាធិការប្រយុទ្ធនឹងជំងឺអេដស៍តាមខេត្ត ក្រុង ត្រូវបង្កើតដោយដីកាខេត្ត ក្រុង ។

គណៈកម្មាធិការប្រយុទ្ធនឹងជំងឺអេដស៍តាមខេត្ត ក្រុង ត្រូវមានលេខាធិការដ្ឋានមួយជាជំនួយការ ដែលដឹកនាំ ដោយនាយខុទ្ទកាល័យសាលាខេត្ត ក្រុង ឬ ប្រធានមន្ទីរណាមួយជុំវិញខេត្ត ក្រុង ។

**មាត្រា ២៣.-**

គណៈកម្មាធិការប្រយុទ្ធនឹងជំងឺអេដស៍ តាមខេត្ត ក្រុង មានភារកិច្ចដូចតទៅ ៖

- ធ្វើជាសេនាធិការ និងជាជំនួយការរបស់ អ.ជ.ប.ជ.អ.
- អនុវត្តនូវវាលសេចក្តីសម្រេចរបស់ អ.ជ.ប.ជ.អ.
- រៀបចំផែនការសកម្មភាពសម្រាប់អនុវត្តតាមខេត្ត ក្រុង
- ផ្សព្វផ្សាយ អប់រំ ដល់មន្ត្រី ខេត្ត ក្រុង និងសហគមន៍ ពាក់ព័ន្ធ
- ចូលរួមរៀបចំគម្រោងថវិកា ជាមួយ អ.ជ.ប.ជ.អ.
- ធ្វើរបាយការណ៍ប្រចាំខែ ត្រីមាស ឆមាស និងប្រចាំឆ្នាំ ធ្វើជូន អ.ជ.ប.ជ.អ. ។

**ជំពូកទី ៧**

**គណៈកម្មាធិការប្រយុទ្ធនឹងជំងឺអេដស៍ តាមស្រុក ខណ្ឌ**

**មាត្រា ២៤.-**

គ្រប់ស្រុក ខណ្ឌ ត្រូវបង្កើតគណៈកម្មាធិការប្រយុទ្ធនឹងជំងឺអេដស៍ ដឹកនាំដោយអភិបាល ឬអភិបាលរងស្រុក ខណ្ឌ ។

សមាសភាពគណៈកម្មាធិការប្រយុទ្ធនឹងជំងឺអេដស៍ តាមស្រុក ខណ្ឌ រួមមាន គ្រប់ប្រធានការិយាល័យជុំវិញ ស្រុក ខណ្ឌ មេឃុំ និងចៅសង្កាត់ទាំងអស់ ។

គណៈកម្មាធិការប្រយុទ្ធនឹងជំងឺអេដស៍ តាមស្រុក ខណ្ឌ ត្រូវបង្កើតដោយដីកាខេត្ត ក្រុង ។

គណៈកម្មាធិការប្រយុទ្ធនឹងជំងឺអេដស៍ តាមស្រុក ខណ្ឌ មានសិទ្ធិបង្កើតលេខាធិការដ្ឋានមួយជាជំនួយការ ដែលដឹកនាំដោយប្រធានមន្ទីរស្រុក ខណ្ឌ ។

**មាត្រា ២៥.-**

គណៈកម្មាធិការប្រយុទ្ធនឹងជំងឺអេដស៍ តាមស្រុក ខណ្ឌ មានភារកិច្ច ដូចតទៅ ៖

- ធ្វើជាសេនាធិការ និងជាជំនួយការរបស់គណៈកម្មាធិការប្រយុទ្ធនឹងជំងឺអេដស៍ តាមខេត្ត ក្រុង
- អនុវត្តនូវរាល់សេចក្តីសម្រេចរបស់គណៈកម្មាធិការប្រយុទ្ធនឹងជំងឺអេដស៍ខេត្ត ក្រុង
- រៀបចំផែនការសកម្មភាពសម្រាប់អនុវត្ត តាមស្រុក ខណ្ឌ
- ផ្សព្វផ្សាយ អប់រំ ដល់មន្ត្រី ស្រុក ខណ្ឌ និងសហគមន៍ពាក់ព័ន្ធ
- ចូលរួមរៀបចំគម្រោងថវិកា ជាមួយគណៈកម្មាធិការប្រយុទ្ធនឹងជំងឺអេដស៍ តាមខេត្ត ក្រុង
- ធ្វើរបាយការណ៍ប្រចាំខែ ត្រីមាស ឆមាស និងប្រចាំឆ្នាំ ធ្វើជូនគណៈកម្មាធិការប្រយុទ្ធនឹង ជំងឺអេដស៍ តាមខេត្ត ក្រុង ។

**ជំពូកទី ៨**

**គណៈកម្មាធិការប្រយុទ្ធនឹងជំងឺអេដស៍ តាមឃុំ សង្កាត់**

**មាត្រា ២៦.-**

គ្រប់ឃុំ សង្កាត់ ត្រូវបង្កើតគណៈកម្មាធិការប្រយុទ្ធនឹងជំងឺអេដស៍ ដឹកនាំដោយមេឃុំ ឬចៅសង្កាត់ ។  
សមាសភាពគណៈកម្មាធិការប្រយុទ្ធនឹងជំងឺអេដស៍ តាមឃុំ សង្កាត់ រួមមាន គ្រប់ប្រធានភូមិក្នុងឃុំ សង្កាត់ របស់ខ្លួន ។

គណៈកម្មាធិការប្រយុទ្ធនឹងជំងឺអេដស៍ តាមឃុំ សង្កាត់ ត្រូវបង្កើតដោយដឹកនាំស្រុក ខណ្ឌ ។

**មាត្រា ២៧.-**

គណៈកម្មាធិការប្រយុទ្ធនឹងជំងឺអេដស៍ តាមឃុំ សង្កាត់ មានភារកិច្ច ដូចតទៅ ៖

- ជាសេនាធិការ និងជាជំនួយការរបស់គណៈកម្មាធិការប្រយុទ្ធនឹងជំងឺអេដស៍ តាមស្រុក ខណ្ឌ
- អនុវត្តនូវរាល់សេចក្តីសម្រេចរបស់គណៈកម្មាធិការប្រយុទ្ធនឹងជំងឺអេដស៍ តាមស្រុក ខណ្ឌ
- រៀបចំផែនការ គម្រោងថវិកា សកម្មភាពសម្រាប់អនុវត្ត តាមឃុំ សង្កាត់
- ផ្សព្វផ្សាយ អប់រំ ដល់មន្ត្រីឃុំ សង្កាត់ និងប្រជាពលរដ្ឋគ្រប់រូប
- ធ្វើរបាយការណ៍ប្រចាំខែ ត្រីមាស ឆមាស និងប្រចាំឆ្នាំ ធ្វើជូន គណៈកម្មាធិការប្រយុទ្ធនឹងជំងឺអេដស៍ ស្រុក ខណ្ឌ ។

**ជំពូកទី ៩**

**អំពីការអនុវត្តគោលនយោបាយ**

**មាត្រា ២៨.-**

សមាជិកនៃ អ.ជ.ប.ជ.អ. គណៈកម្មាធិការប្រយុទ្ធនឹងជំងឺអេដស៍ តាមក្រសួង ស្ថាប័ន គណៈ-  
កម្មាធិការប្រយុទ្ធនឹងជំងឺអេដស៍ តាមខេត្ត ក្រុង គណៈកម្មាធិការប្រយុទ្ធនឹងជំងឺអេដស៍ តាមស្រុក ខណ្ឌ និងតាមឃុំ  
សង្កាត់ទទួលខុសត្រូវចំពោះមុខ អ.ជ.ប.ជ.អ. ក្នុងការអនុវត្តគោលនយោបាយជាតិ ផែនការយុទ្ធសាស្ត្រ និង  
ផែនការសកម្មភាព ដែលបានកំណត់ដោយ អ.ជ.ប.ជ.អ. ។

**មាត្រា ២៩.-**

ក្នុងការអនុវត្តផែនការសកម្មភាពឆ្លើយតបនឹងការរីករាលដាលមេរោគអេដស៍ជំងឺអេដស៍ អ.ជ.ប.ជ.អ.  
ត្រូវដឹកនាំគណៈកម្មាធិការប្រយុទ្ធនឹងជំងឺអេដស៍ តាមក្រសួង ស្ថាប័ន គណៈកម្មាធិការប្រយុទ្ធនឹង ជំងឺអេដស៍ តាម  
ខេត្ត ក្រុង ស្រុក ខណ្ឌ ឃុំ សង្កាត់ ដោយផ្អែកទៅលើ ស្ថានភាពជាក់ស្តែង នៃមូលដ្ឋាននីមួយៗ ។

**ជំពូកទី ១០**

**ប្រតិបត្តិការ និងការគ្រប់គ្រងហិរញ្ញវត្ថុ**

**មាត្រា ៣០.-**

អ.ជ.ប.ជ.អ. មានប្រភពធនធាន ផ្គត់ផ្គង់ដោយថវិកាជាតិ និងដោយហិរញ្ញប្បទានសហប្រតិបត្តិការ  
ពីក្នុង និងក្រៅប្រទេស សម្រាប់បម្រើឱ្យវិស័យអេដស៍ ។

**មាត្រា ៣១.-**

ប្រធាន អ.ជ.ប.ជ.អ. ត្រូវរៀបចំថវិកាប្រចាំឆ្នាំ សម្រាប់ការប្រព្រឹត្តទៅរបស់ អ.ជ.ប.ជ.អ.  
គណៈកម្មាធិការប្រយុទ្ធនឹងជំងឺអេដស៍ តាមក្រសួង ស្ថាប័ន ខេត្ត ក្រុង ស្រុក ខណ្ឌ ឃុំ សង្កាត់ ទូទាំងព្រះរាជាណា  
ចក្រតម្កល់។

ថវិកា អ.ជ.ប.ជ.អ. គឺជាថវិកាអាទិភាព ហើយត្រូវបានរៀបចំដោយឡែក ជាថវិកាឧបសម្ព័ន្ធ  
ថវិការបស់ ក្រសួងសុខាភិបាល ។

ប្រធាន អ.ជ.ប.ជ.អ. ជាអាណាប័ក ។

**មាត្រា ៣២.-**

អ.ជ.ប.ជ.អ. មានកាតព្វកិច្ចប្រើប្រាស់នូវថវិកា ដែលទទួលបានឱ្យមានប្រសិទ្ធភាព និងនិរន្តរភាព  
ក្នុងការបំពេញភារកិច្ចរបស់ខ្លួន ដោយគោរពទៅតាមច្បាប់ស្តីពីប្រព័ន្ធហិរញ្ញវត្ថុ និងបទបញ្ជានានា ទាក់ទងនឹងការ  
គ្រប់គ្រង ហិរញ្ញវត្ថុ ជាធរមាន ។

**ជំពូកទី ១១**

**អវសានប្បញ្ញត្តិ**

**មាត្រា ៣៣.-**

អនុក្រឹត្យលេខ ៣០ អនក្រ.បក ចុះថ្ងៃទី ៣០ ខែ ឧសភា ឆ្នាំ ២០០០ និង បទប្បញ្ញត្តិទាំងឡាយ  
ណា ដែលផ្ទុយនឹងអនុក្រឹត្យនេះ ត្រូវទុកជានិរាករណ៍ ។


**មាត្រា ៣៤.-**

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី ប្រធានអាជ្ញាធរជាតិប្រយុទ្ធនឹងជំងឺអេដស៍ រដ្ឋមន្ត្រីក្រសួង  
សេដ្ឋកិច្ច និងហិរញ្ញវត្ថុ រដ្ឋមន្ត្រីក្រសួងមហាផ្ទៃ រដ្ឋមន្ត្រីក្រសួងសុខាភិបាល រដ្ឋលេខាធិការនៃរដ្ឋលេខាធិការដ្ឋានមុខងារ  
សាធារណៈ រដ្ឋមន្ត្រី រដ្ឋលេខាធិការគ្រប់ក្រសួង ស្ថាប័នពាក់ព័ន្ធ ប្រធានសមាគមជាតិកាកបាទក្រហមកម្ពុជា  
អភិបាលខេត្ត ក្រុង ស្រុក ខណ្ឌ និងមេឃុំ ចៅសង្កាត់ ត្រូវអនុវត្តអនុក្រឹត្យនេះចាប់ពីថ្ងៃចុះហត្ថលេខាតទៅ ។


**កន្លែងទទួល**

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចនាយករដ្ឋមន្ត្រី
- ខុទ្ទកាល័យ ឯកឧត្តម ឧបនាយករដ្ឋមន្ត្រី
- ដូចមាត្រា ៣៤
- រាជកិច្ច
- ឯកសារ - កាលប្បវត្តិ

រាជធានីភ្នំពេញ ថ្ងៃទី ២៣ ខែ តុលា ឆ្នាំ ២០០៦



**ហ៊ុន សែន**



១៤